



नेपाल राष्ट्र बैंक  
केन्द्रीय कार्यालय  
भुक्तानी प्रणाली विभाग

अ. प्रा. निर्देशन नं:-५/०७५

मिति:-२०७५/०३/३१

श्री नेपाल राष्ट्र बैंक, बैंकिङ कार्यालय, उपत्यका बाहिरस्थित कार्यालयहरु एवम् यस विभागबाट भुक्तानी सम्बन्धी कार्य गर्न अनुमति लिएका इजाजतपत्रप्राप्त बैंक तथा वित्तीय संस्था, भुक्तानी प्रणाली सञ्चालक र भुक्तानी सेवा प्रदायक संस्था/संयन्त्रहरु ।

**विषय:- विद्युतीय माध्यमबाट गरिने कारोवार सीमा सम्बन्धमा ।**

महाशय,

यस बैंकबाट जारी गरिएको भुक्तानी सम्बन्धी कार्य गर्ने संस्था/संयन्त्रलाई प्रदान गरिने अनुमति नीति, २०७३ को बुँदा नं ४० बमोजिम भुक्तानी सम्बन्धी कार्य गर्न अनुमतिपत्रप्राप्त संस्था/संयन्त्रले विद्युतीय खातामा रकम जम्मा र खर्च गर्दा देहाय बमोजिमका मापदण्ड एवम् प्रक्रियागत व्यवस्था कायम गरिएकोले सोही बमोजिम गर्नु/गराउनु हुन नेपाल राष्ट्र बैंक ऐन, २०५८ को दफा १०३ ले दिएको अधिकार प्रयोग गरी यो निर्देशन जारी गरिएकोछ ।

(१) बैंक तथा वित्तीय संस्थाबाट नेपाली मुद्रामा भुक्तानी हुने गरी जारी गरिएका क्रेडिट कार्ड, डेबिट कार्ड, प्रिपेड कार्ड र मोवाइल बैंकिङ तथा इन्टरनेट बैंकिङ सेवा लगायत अन्य विद्युतीय माध्यमबाट गरिने कारोवार सम्बन्धमा ।

**१.१ कार्डको माध्यमबाट गरिने नगद तथा भुक्तानी कारोवार सम्बन्धमा ।**

- (क) सामान्यतया: क्रेडिट कार्ड (Credit Card) बाट नगद कारोवार गर्न पाइने छैन । ग्राहकलाई नगद अत्यावश्यक भएको अवस्थामा क्रेडिट कार्डको स्वीकृत सीमाको अधिकतम २५ (पच्चिस) प्रतिशतसम्म भिक्न बाधा पुगेको मानिने छैन ।
- (ख) क्रेडिट कार्ड (Credit Card) बाट नगद कारोवार गरी कार्डबाट प्रयोग भएको रकम भुक्तानी गर्ने समय समाप्त नहुँदै कार्डमा भएको रकमको सीमा समाप्त भएको अवस्थामा यस्तो रकम बैंकमा जम्मा गरी समयवाधि अगावै बुँदा नं (क) मा तोकिएको सीमासम्मको नगद भिक्न बाधा पुगेको मानिने छैन ।
- (ग) प्रिपेड कार्ड (Prepaid Card) जारी गर्दा एक पटकमा अधिकतम रु. १,००,०००/- (अक्षरेपि एक लाख) सम्मको कार्ड जारी गर्न सकिनेछ ।

- (घ) प्रिपेड कार्ड (Prepaid Card) बाट नेपाल भित्र नगद भिक्दा प्रति कारोवार न्यूनतम रु. ५००/- (अक्षरेपि पाँच सय) देखि अधिकतम रु. २५,०००/- (अक्षरेपि पच्चीस हजार) सम्म वा प्रति महिना अधिकतम रु. ५०,०००/- (अक्षरेपि पचास हजार) सम्म नगद भिक्न पाइनेछ ।
- (ङ) डेबिट कार्ड (Debit Card) बाट न्यूनतम प्रति कारोवार रु. ५००/- (अक्षरेपि पाँच सय) देखि अधिकतम रु. २५,०००/- (अक्षरेपि पच्चीस हजार) सम्म नगद भिक्न पाइनेछ । तर, प्रतिदिन अधिकतम रु. १,००,०००/- (अक्षरेपि एक लाख) भन्दा बढी नगद भिक्न पाइने छैन । तर, बैंक तथा वित्तीय संस्थाहरुले नगद व्यवस्थापन, भौगोलिक अवस्था, सुरक्षा व्यवस्था र विशेष परिस्थिति समेतलाई ध्यानमा राखी तोकिएको रकमको सीमा घटाउन यस व्यवस्थाले बाधा पुगेको मानिने छैन ।
- (च) Issuer र Acquirer फरक संस्था भई डेबिट कार्ड (Debit Card) बाट रकम भिक्दा माथि बुँदा (ङ) मा उल्लेख गरिएको कारोवारको सीमासम्मको रकममा एकरूपता हुने गरी बैंक तथा वित्तीय संस्थाले आफ्नो System मा आवश्यक व्यवस्था मिलाउनु पर्नेछ । साथै, यस्तो कारोवारमा लिने सेवा शुल्क उपयुक्त माध्यममार्फत् अनिवार्य रूपमा सार्वजनिक गर्नुपर्नेछ ।

**१.२ मोबाइल बैंकिङको माध्यमबाट (Mobile Payment Services -MPS/ Mobile Financial Services-MFS) वा इन्टरनेट बैंकिङको माध्यमबाट गरिने भुक्तानी कारोवार सम्बन्धमा ।**

- (क) मोबाइल बैंकिङबाट भुक्तानी कारोवार गर्दा एकपटकमा बढीमा रु. ५,०००/- (अक्षरेपि पाँच हजार) सम्म वा प्रति दिन अधिकतम रु. १५,०००/- (अक्षरेपि पन्ध्र हजार) सम्मको कारोवार गर्न पाइनेछ । साथै, कारोवारको विल वा विवरण प्राप्त हुने अवस्थामा बाहेक मासिक रूपमा रु. ५०,०००/- (अक्षरेपि पचास हजार) भन्दा बढीको भुक्तानी/जम्मा कारोवार गर्न पाइने छैन ।
- (ख) इन्टरनेट बैंकिङबाट भुक्तानी कारोवार गर्दा दैनिक अधिकतम रु १,००,०००/- (अक्षरेपि एक लाख) सम्मको कारोवार गर्न सकिनेछ । तर, मासिक रूपमा अधिकतम रु. ५,००,०००/- (अक्षरेपि पाँच लाख) भन्दा बढीको भुक्तानी कारोवार गर्न पाइनेछैन ।
- (ग) इन्टरनेट बैंकिङको माध्यमबाट बैंक तथा वित्तीय संस्थाहरुको खातामा ट्रान्सफर गर्दा एकपटकमा अधिकतम रु १,००,०००/- (अक्षरेपि एक लाख) र मासिक रूपमा अधिकतम रु. १०,००,०००/- (अक्षरेपि दश लाख) सम्मको ट्रान्सफर कारोवार गर्न पाइने छ ।
- (घ) नेपाल सरकारको सम्बन्धित कार्यालयमा भुक्तानी गर्नुपर्ने कर, राजस्व, जरिवाना, सवारी दस्तुर, रजिष्ट्रेशन तथा सेवा शुल्क जस्ता विविध शुल्कहरु सम्बन्धित निकायहरुले विद्युतीय माध्यमबाट भुक्तानी गर्न नीतिगत निर्णय गरी आवश्यक व्यवस्था गरेको अवस्थामा बील बमोजिमको रकम मोबाइल बैंकिङको माध्यमबाट भुक्तानी गर्न सकिनेछ ।
- (ङ) प्रचलित कानून बमोजिम दर्ता भई सञ्चालनमा रहेका नेपाल विद्युत प्राधिकरण, दूरसञ्चार सेवा प्रदायक संस्थाहरु, खानेपानी सेवा, शिक्षण संस्था (विद्यालय/कलेज) स्वास्थ्य संस्था, (Hospital/Nursing Home, Diagnostic Centre), हवाई सेवा, यातायात सेवा, होटल तथा रेष्टुरेन्ट सेवा, सामाजिक सुरक्षा भत्ता, विमा प्रिमियम, धितोपत्र सम्बन्धी कारोवार जस्ता सेवाहरुको आवधिक रूपमा भुक्तानी गर्नुपर्ने शुल्कहरुको बील बमोजिमको रकम मोबाइल बैंकिङको माध्यमबाट भुक्तानी गर्दा माथि बुँदा नं (क), (ख) र (ग) मा गरिएको व्यवस्थाले बाधा पुगेको मानिनेछैन । यसरी भुक्तानी गरिएको रकमको विवरण अद्यावधिक गरी राख्नुपर्नेछ ।





(२) भुक्तानी सेवा प्रदायकबाट सञ्चालित E-Wallet/ Mobile Wallet/ Digital Wallet सेवाको माध्यमबाट गरिने कारोवार सम्बन्धमा ।

(क) भुक्तानी सेवा प्रदायकले सञ्चालन गरेको Wallet मा ग्राहकले भुक्तानी सम्बन्धी कार्यको लागि नगद वा ट्रान्सफर गरी रकम जम्मा गर्न सक्नेछन् । नगद जम्मा गर्दा सम्बन्धित भुक्तानी सेवा प्रदायकबाट नियुक्त आधिकारिक Agent वा Sub-Agent मार्फत् गर्न सकिनेछ ।

(ख) Agent वा Sub-Agent मार्फत् Wallet मा एकपटकमा अधिकतम रु. ५,०००/- (अक्षरेपि पाँच हजार) सम्म नगद जम्मा गर्न सकिनेछ । प्रति दिन अधिकतम रु. १५,०००/- (अक्षरेपि पन्ध्र हजार) र मासिकरूपमा अधिकतम रु. २५,०००/- (अक्षरेपि पच्चिस हजार) सम्म रकम जम्मा गर्न सकिनेछ ।

(ग) Agent वा Sub-Agent मार्फत् भुक्तानी गर्दा एकपटकमा अधिकतम रु. ५,०००/- (अक्षरेपि पाँच हजार) सम्म भुक्तानी गर्न सकिनेछ । यसरी कारोवार गर्दा प्रति दिन अधिकतम रु. १५,०००/- (अक्षरेपि पन्ध्र हजार) र मासिक अधिकतम रु. २५,०००/- (अक्षरेपि पच्चीस हजार) भन्दा बढीको भुक्तानी कारोवार गर्न पाइने छैन ।

(घ) नेपाल सरकारको सम्बन्धित कार्यालयमा भुक्तानी गर्नुपर्ने कर, राजस्व, जरिवाना, सवारी दस्तुर, रजिष्ट्रेशन तथा सेवा शुल्क जस्ता विविध शुल्कहरु सम्बन्धित निकायहरुले विद्युतीय माध्यमबाट भुक्तानी गर्न सकिने गरी नीतिगत व्यवस्था गरेको अवस्थामा बील बमोजिमको रकम Wallet मार्फत् भुक्तानी गर्न सकिनेछ ।

(ङ) प्रचलित कानून बमोजिम दर्ता भई सञ्चालनमा रहेका नेपाल विद्युत प्राधिकरण, दूरसञ्चार सेवा प्रदायक संस्थाहरु, खानेपानी सेवा, शिक्षण संस्था (विद्यालय/कलेज) स्वास्थ्य संस्था, (Hospital/Nursing Home, Diagnostic Centre), हवाई सेवा, यातायात सेवा, होटल तथा रेष्टुरेन्ट सेवा, सामाजिक सुरक्षा भत्ता, विमा प्रिमियम, धितोपत्र सम्बन्धी कारोवार जस्ता सेवाहरुको आवधिक रूपमा भुक्तानी गर्नुपर्ने शुल्कहरुको बील बमोजिमको रकम Wallet बाट भुक्तानी गर्दा माथि बुँदा नं (ख) र (ग) मा गरिएको व्यवस्थाले बाधा पुगेको मानिनेछैन । यसरी भुक्तानी गरिएको रकमको विवरण अद्यावधिक गरी राख्नुपर्नेछ ।

(३) विद्युतीय रकम ट्रान्सफर गर्ने सम्बन्धमा ।

(क) भुक्तानी प्रयोजनको लागि बैंक तथा वित्तीय संस्थामा रहेको खाताबाट भुक्तानी सेवा प्रदायक संस्थाले सञ्चालन गरेका Wallet मा वा एक Wallet बाट अर्को Wallet मा रकम ट्रान्सफर गर्न सकिनेछ ।

(ख) बैंक तथा वित्तीय संस्थामा रहेको खाताबाट Wallet मा वा एक Wallet बाट अर्को Wallet मा रकम ट्रान्सफर गर्दा प्रति कारोवार रु. ५,०००/- (अक्षरेपि पाँच हजार) सम्म र प्रति दिन अधिकतम रु. १५,०००/- (अक्षरेपि पन्ध्र हजार) सम्म ट्रान्सफर गर्न सकिनेछ । तर यस व्यवस्थाले Wallet बाट बैंक खातामा रकम ट्रान्सफर गर्न बाधा पुगेको मानिने छैन ।

(ग) बैंक तथा वित्तीय संस्थाहरुमा रहेका खाताबाट भुक्तानी सेवा प्रदायक संस्थाहरुले सञ्चालन गरेका Wallet मा सोही दिन भुक्तानी गर्ने प्रयोजनका लागि एक पटकमा रु. ५०,०००/- (अक्षरेपि पचास हजार) सम्म ट्रान्सफर गर्न पाइनेछ । साथै, उक्त रकम ट्रान्सफर गरिएकै दिन जुन प्रयोजनका लागि ट्रान्सफर गरिएको हो सोही प्रयोजनको लागि भुक्तानी गर्नु पर्नेछ । तर, कारोवारको प्रयोजन समाप्त



भएपछि Wallet मा अधिकतम रु. २५,०००/- (अक्षरेपि पच्चीस हजार) भन्दा बढी मौज्दात राख्न पाइनेछैन ।

**(४) Recharge/Top Up गर्ने सम्बन्धमा ।**

- (क) भुक्तानी सेवा प्रदायकले सञ्चालन गरेको Wallet बाट Mobile Recharge, Internet, केवल टेलिभिजन महशुल र आधारभूत टेलिफोन (PSTN) सेवा लगायतको बील बमोजिमको महशुल रकम भुक्तानी गर्न सकिनेछ ।
- (ख) बुँदा (क) बमोजिम भुक्तानी गरिएको रकमको बील/विवरण अनिवार्य रूपमा संलग्न गरी राख्नुपर्नेछ ।
- (ग) भुक्तानी सेवा प्रदायक संस्थाहरूले सञ्चालन गरेको ATM जस्ता उपकरणबाट वस्तु वा सेवाको बील भुक्तानी गर्दा प्रति कारोवार अधिकतम रु.५,०००/- (अक्षरेपि पाँच हजार) सम्म वा प्रति दिन अधिकतम रु. १५,०००/- (अक्षरेपि पन्ध्र हजार) सम्म Recharge/Top Up गर्न सकिनेछ । तर मासिक रूपमा अधिकतम रु २५,०००/- (अक्षरेपि पच्चीस हजार) भन्दा बढी Recharge/Top Up गर्न पाइने छैन ।

**(५) विप्रेषण ( Remittance) रकम भुक्तानी गर्ने सम्बन्धमा ।**

- (क) विदेशमा रहेका नेपाली नागरिकहरूले आर्जन गरेको रकम विद्युतीय माध्यमबाट नेपालमा विप्रेषण कम्पनीहरू/बैंकहरूबाट नियुक्त Agent वा Sub-Agent मार्फत् भुक्तानी गर्न सकिनेछ ।
- (ख) विप्रेषण कम्पनी, Agent वा Sub-Agent मार्फत् विदेशबाट पठाएको रकम नेपालमा रहेका बैंकहरूमा प्राप्त भएपछि सम्बन्धित पक्षलाई अधिकतम रु. १ लाखसम्मको रकम नगदमा भुक्तानी गर्न सक्नेछन् । तर, उक्त रकम भन्दा बढीको रकम भुक्तानी गर्नु परेमा बैंक खाता/चेक मार्फत् भुक्तानी गर्नुपर्ने छ ।
- (ग) विप्रेषण कम्पनीहरूबाट जारी गरिएका विप्रेषण कार्ड (Remittance Card) मार्फत् स्वदेशभित्र सम्बन्धित पक्षलाई रकम भुक्तानी गर्न सकिनेछ ।
- (घ) विदेशमा रहेका नेपालीहरूबाट जम्मा भएको रकम सम्बन्धित पक्षलाई भुक्तानी गर्दा ग्राहक पहिचान नम्बर (कोड नं), नाम, ठेगाना, रकम र सम्पर्क नम्बर यकीन गरी मात्र भुक्तानी गर्नुपर्नेछ ।
- (ङ) विप्रेषण कम्पनीहरूले यस बैंकबाट Wallet सञ्चालन गर्ने अनुमति लिई कारोवार सञ्चालन गरेको अवस्थामा विदेशमा रहेका नेपालीहरूले पठाएको रकम नियमानुसार वस्तु तथा सेवाहरूको भुक्तानी (Utilities Payment) गर्न चाहेमा प्रति महिना रु. २५,०००/- (अक्षरेपि पच्चीस हजार) सम्म Wallet मा जम्मा गर्न सक्नेछन् ।
- (च) Agent वा Sub-Agent हरूले स्वदेशमा आन्तरिक विप्रेषणको कारोवार गर्दा अनिवार्य रूपमा सम्बन्धित विप्रेषण कम्पनीहरूको System प्रयोग गरी प्रति व्यक्ति, प्रति कारोवार, प्रति दिन, अधिकतम रु. १,००,०००/- (अक्षरेपी एक लाख) सम्मको कारोवार गर्न सक्नेछन् ।
- (छ) विद्युतीय माध्यमबाट गरिने कारोवारको सीमा व्यवस्था भुक्तानी सेवा प्रदायकहरूले नियुक्त गरेको Agent वा Sub Agent र संस्थागत ग्राहकहरूको हकमा लागु हुने छैन ।





- (६) विद्युतीय भुक्तानी कारोवारको विवरण उपलब्ध गराउने सम्बन्धमा ।
- (क) विद्युतीय कारोवारमा लिइने सेवा शुल्क सम्बन्धी विवरण प्रत्येक ६/६ महिनामा नियमित रूपमा वा शुल्क परिवर्तन भएको समयमा सार्वजनिक गरी यस विभागलाई जानकारी गराउनु पर्नेछ ।
- (ख) क्रेडिट कार्ड र प्रिपेड कार्डबाट प्रत्येक महिना वा तोकिएको अवधिको सीमासम्म नगद कारोवार गर्ने ग्राहकहरूको विवरण महिना समाप्त भएको १५ (पन्ध्र) दिनभित्र तोकिएको ढाँचामा यस विभागमा पेश गर्नु पर्नेछ ।
- (ग) विप्रेषण रकम भुक्तानी गर्दा ग्राहक पहिचान सम्बन्धी कागजातहरूको अभिलेख भुक्तानी दिने कार्यालयमा र एजेन्ट नियुक्त गर्ने सम्बन्धित संस्थामा सुरक्षित राख्नु पर्नेछ ।
- (घ) कुनै शंकास्पद कारोवार वा गतिविधि देखिन आएमा सम्बन्धित संस्थाले सोको सूचना यस विभागलाई अविलम्ब दिनु पर्नेछ ।
- (७) विद्युतीय भुक्तानी कारोवार सञ्चालन सम्बन्धी अन्य व्यवस्था ।
- (क) Wallet मार्फत् गरिने विद्युतीय कारोवारमा लिइने सेवा शुल्क सम्बन्धी विवरण सेवा प्रदान गर्ने संस्था र ग्राहकबीच भएको सम्झौतामा आधारित हुनु पर्नेछ । यस्तो शुल्क लिँदा ग्राहकहरूलाई सेवा शुल्क सम्बन्धमा कुनै किसिमको विभेद गर्न पाइने छैन ।
- (ख) Wallet मार्फत् गरिने कारोवारका लागि गर्नुपर्ने Registration, सेवाको Activation तथा अन्य व्यवस्था उपयुक्त माध्यमबाट ग्राहकलाई यथाशीघ्र जानकारी गराउनु पर्नेछ ।
- (ग) संस्थाले सञ्चालन गरेको Wallet लाई व्यवस्थित गर्न आन्तरिक नीति, आन्तरिक नियन्त्रण प्रणाली (Internal Control System), संचालन प्रक्रिया र सम्भावित जोखिम नियन्त्रणका उपायहरू तर्जुमा गरी जोखिमरहित रूपमा सञ्चालन हुने व्यवस्था मिलाउनु पर्नेछ ।
- (घ) भुक्तानी सम्बन्धी कार्य गर्ने संस्थाले Wallet सञ्चालन गर्न मासिक रूपमा रु. ५,०००/- (अक्षरेपि पाँच हजार) सम्मको कारोवार गर्ने ग्राहकहरूलाई भुक्तानी सम्बन्धी कार्य गर्ने संस्था/संयन्त्रलाई प्रदान गर्ने अनुमति नीति, २०७३ को अनुसूची ११ मा भएको ग्राहक पहिचान सम्बन्धी व्यवस्थाको पूर्ण पालना गर्न/गराउन अनिवार्य रूपमा Online फाराम भर्ने/भराउने तथा अध्यावधिक गर्ने व्यवस्था मिलाउनु पर्नेछ ।
- (ङ) मासिक रूपमा Wallet मार्फत् रु. ५,०००/- (अक्षरेपि पाँच हजार) भन्दा बढी कारोवार गर्ने ग्राहकहरूका लागि यस बैंकको बैंक तथा वित्तीय संस्था नियमन विभागबाट जारी गरिएको ग्राहक पहिचान (Know Your Customer) सम्बन्धी निर्देशन नं १९ को पूर्णरूपमा परिपालना गरेको हुनु पर्नेछ ।
- (च) सम्पत्ति शुद्धीकरण निवारण ऐन, २०६४, सम्पत्ति शुद्धीकरण निवारण नियमावली, २०७३, विद्युतीय कारोवार ऐन, २०६३, विद्युतीय कारोवार नियमावली, २०६४ लगायत अन्य प्रचलित कानून र यस बैंकले समय समयमा जारी गरेका आवश्यक नीति, निर्देशन र परिपत्रको पूर्ण परिपालना गरी विद्युतीय खातामा रकम जम्मा, खर्च र ट्रान्सफर गर्ने व्यवस्था मिलाउनु पर्नेछ ।
- (छ) यस बैंकबाट विद्युतीय कारोवार गर्न अनुमतिपत्र प्राप्त संस्थाहरूले कारोवारमा संलग्न रहने पक्षहरूको काम, कर्तव्य, अधिकार र सम्बन्धित पक्षहरूले पालना गर्नुपर्ने दायित्वको सम्बन्धमा स्पष्ट व्यवस्था गर्नुपर्नेछ ।



(द) अभिलेख सुरक्षित राख्ने

- (क) यस बैंकबाट विद्युतीय माध्यमबाट कारोवार गर्न अनुमतिपत्र प्राप्त बैंक तथा वित्तीय संस्था, भुक्तानी सेवा प्रदायक तथा भुक्तानी प्रणाली सञ्चालक संस्था/संयन्त्रले यस निर्देशन बमोजिम शंकास्पद कारोवार तथा सीमा कारोवारको अभिलेख कारोवार सम्पन्न भएको मितिले कम्तीमा पाँच वर्षसम्म सुरक्षित राख्नु पर्नेछ ।
- (ख) प्रत्येक कारोवार आवश्यक परेको अवस्थामा प्रमाणको रूपमा प्रयोग गर्न सकिने गरी ग्राहकको नाम, थर, ठेगाना, कारोवारको सीमा, मिति, प्रयोग भएको खाता नम्बर वा प्राप्त गर्ने व्यक्ति फर्म/संस्थाको विवरण सहित उल्लेख गर्नु पर्नेछ ।

(९) विद्युतीय खातामा रकम जम्मा र खर्च सम्बन्धी निर्देशनको पालना नगरेमा हुने कारवाही

- (क) अनुमतिपत्र प्राप्त संस्थाले विद्युतीय खातामा रकम जम्मा र खर्च सम्बन्धी निर्देशनको पालना नगरेमा नेपाल राष्ट्र बैंक ऐन, २०५८ को दफा ९९ वा १०० तथा भुक्तानी तथा फछ्चौट विनियमावली, २०७२ को विनियम ५० बमोजिम कारवाही गर्न सकिनेछ ।
- (ख) यस निर्देशन बमोजिम बैंकको स्वीकृति लिई सञ्चालन गरिएका विद्युतीय भुक्तानी सम्बन्धी सेवाहरु मर्मत सम्भार, स्तरवृद्धि वा अन्य कार्यको सिलसिलामा अस्थायी वा स्थायी रूपमा बन्द गर्नुपर्ने भएमा अनिवार्य रूपमा यस बैंकको पूर्व स्वीकृति लिनु पर्नेछ । तर, असाधारण परिस्थिति सृजना भई पूर्व स्वीकृति लिन असम्भव रहेको अवस्थामा अविलम्ब यस बैंकलाई जानकारी गराउनु पर्नेछ ।

भवदीय,

(रेवतीप्रसाद नेपाल)

का.मु. कार्यकारी निर्देशक

बोधार्थ:

१. श्री गभर्नरको कार्यालय,
२. श्री बैंक तथा वित्तीय संस्था नियमन विभाग,
३. श्री बैंक सुपरिवेक्षण विभाग,
४. श्री विकास बैंक सुपरिवेक्षण विभाग,
५. श्री वित्त कम्पनी सुपरिवेक्षण विभाग,
६. श्री बैंकिङ कार्यालय थापाथली,
७. श्री नेपाल राष्ट्र बैंक, जिल्लास्थित कार्यालयहरु,
८. श्री नेपाल बैंकर्स एसोशियसन,
९. श्री डेभलपमेन्ट बैंकर्स एसोशियसन,
१०. श्री नेपाल वित्तीय संस्था संघ,
११. श्री भुक्तानी प्रणाली सञ्चालक,
१२. श्री भुक्तानी सेवा प्रदायक ।